



**Zaur
Ustac**

Dünya malı, bu dünyada qalandı, Süleymanın hekayətin sal yada

INCI, QƏRƏNFİL...

(Qərənfilə yazığım gəlir...)

Olsan da, bu işdə ən son müqəssir,
Gəl, məndən incimə, inci qərənfil...
Utanc çiçəyisən, utanc çiçəyi,
İstəsən lap məndən inci, qərənfil...

Ruhum bu halından çox mütəəssir,
Yenə döşənmişən küçəyə, daşa...
Qaxınc çiçəyisən, qaxınc çiçəyi,
Qaxanc örf-adətə, öfkəyə, başa,

Bu işdə bilmirik, kimdi müqəssir,
Bizim üz qaramız, qırmızımızsan...
Həya örpəyisən, güvənc ləçəyi,
Sən bizim dünyaya qırımıımızsan...

Ustac tək oğullar çox mütəəssir,
Üz-üzdən utanır, dözdür ağrına...
Əlacsız-ələcsiz ödünc çiçəyi,
Silah əvəzinə sızır bağına...

DÜŞÜNÜRƏM...

Soy, o soydur, kök, o kökdür, qan, o qan...
Lap, bir-iki bicbalanı qat gözə.
Boy, o boydur, qol, o qoldur, can, o can...
Təkəm-seyrək, kəm-kəsiri sat sözə.
Sual doğru, onda nədir çatmayan???
Cavab budur: - "Atılanın öfkəsi"!!!
Bizdə çatmır, dədələrin hikkəsi!!!

Çay, o çaydır, göl, o göldür, dan, o dan...
Ufaq-təfək olmayanı keç bizə.
Toy, o toydur, çöl, o çöldür, xan, o xan...
Biraz böyük, biraz kiçik, keç sözə.
Qürub da o, onda nədir çatmayan???
Cavab sadə: - "Çingiz xanın öfkəsi"!!!
Bizdə çatmır, dədələrin hikkəsi!!!

Hay, o haydır, rum, o rumdur, biz, o biz...
Tərliyinə yapışanı ver yelə.
Say, o saydır, qom, o qomdur, diz, o diz...
Tutuşanda aşmayı ver belə.
Bəs beləsə, onda nədir çatmayan???
Cavab təkdir: - "Sultan Fateh öfkəsi"!!!
Bizdə çatmır, dədələrin hikkəsi!!!

Rey, o Reydir, Şam, o Şamdır, yol, o yol...
İnsan həmin, adamlar o, düş düzə.
Köy, o köydür, kənd, o kənddir, el, o el...
Əsl qədim, tarix zəngin, xoş bizə???
Haqlı sual, onda nədir çatmayan???
Cavab birdir: - "Xətəinin öfkəsi"!!!
Bizdə çatmır, dədələrin hikkəsi!!!

Mey, o meydir, cam, o camdır, din, o din...
Əyri-müyrü düzəlişi yaz düzə.
Pay, o paydır, yem, o yemdir, hin, o hin...
Zaval gəlməz doğru sözə, yaz düzə...
Fəqət sual, onda nədir çatmayan???
Cavab yekdir: - "Şah Qacarın öfkəsi"!!!
Bizdə çatmır, dədələrin hikkəsi!!!

Ley, o leydir, sar, o sardır, vağ, o vağ...
Yarasanı mixi xətlə yaz mizə.
Huy, o huydur, gül, o güldür, bağ, o bağ...
Dəmi boş ver, onu kəsir yaz bizə.
Sual həmin, onda nədir çatmayan???
Cavab netdir: - "Atatürkün öfkəsi"!!!
Bizdə çatmır, dədələrin hikkəsi!!!

NADANLIQ

Urmu axan göz yaşımıd,
Yanağımda duz olubdu...
Urmu, Urmu söyləməkdən
Bağrım başı köz olubdu...

Şümürə lənət deyənlər
Susuz qoyubdu dindaşın...
İnsan insana qənimdi,
Günahı nə dağın, daşın?

Savalanı dərd qocaltdı,
Murov soyuqdan üşüyür...
Araz sükütun pozmayır,
Kür əlçatana döşüyür...

Dəmir Qapım pas atıbdı,
Neçə körpüden keçmirik...
Kərkük, Mosul unudulub,
Bağdada iraq demirik...

Nəsimi nəşi Hələbdə,
Füzuli hərəmdə qalıb...
Babəkın ruhu sərgərdan,
Bəzz qalasın duman alıb...

Suyumu daşla boğurlar,
Daşımı suyla yuyurlar...
Xudafərin, Urmu incik,
Bizləri bizsiz qoyurlar...

Şah babam yol ortasında,
Koroğlu göylərdə gəzir...
Bizi, bizdən ayrı salan
Nadanlıq ruhumu əzir...

ŞƏHİD HAQQI

Hər gedən bir şəhidin haqqı var boynumuzda,
Onlara borclu olan bir can var qoynumuzda,
Gərəkdir, sırğa ola; qulaqda, eynimizdə,
Əgər biz unutsaq da, dövrən bunu unutmaz...
Bu yara hey su verər, zaman onu qurutmaz...

Bu bizim şəkərimiz, həp şikarı unutmaq,
Boş-boş təsəllilərlə ruhumuzu ovutmaq,
Cismimiz oyansa da, layla deyib uyutmaq,
Bir gün biz istəsək də, dövrən bizi oyatmaz...
Biz yatmaq istədikdə, zaman bizi uyutmaz...

Bir əsgər kəmərinin toqqasıcın yoxuq biz,
İllərdi ki, gözləyir; neçə qışdı, neçə yaz,
Deyir: - "Gəl bu şəhədə bir quruca məzar qaz",
Bu qəder bivec ata, yada ki, qardaş olmaz...
Vallah, atam-qardaşım daha betər dərd olmaz...

Hər şeyi yükləmiş, Lazım bəyin belinə,
Zalım oğlu zalım da qüvvət verib dilinə,
Heç kimsə razı olmaz, bir quş səkə gülünə,
Bəs bu dağlarda yatan gül balalar kimindi?!
Ay - ulduzlu toqqalar, qumqumalar kimindi?!

Dəstəklərə yazılı, neçə-neçə adımız,
Qundaqlara qazılı, sezilməyən ay-uldüz,
Nişan durub, gözləyir; birdən düşər yolumuz,
Gəlin, o nişanların gözün yolda qoymayaq...
Bu işi, bu gün görə, sabaha saxlamayaq...

CƏZA YERİ

Dünya malı, bu dünyada qalandı,
Süleymanın hekayətin sal yada.
Kimi qurdu, kimlər çapdı, taladı
Elə qazan, elə ye ki, bal dada.

Canfəşanlıq, fitnə-fəsad faydasız,
Tamahkarlıq, hiylə, büsat faydasız,
Riyakarlıq, qorxu, həsəd faydasız,
Şirindil ol, yeri gəlsə, al "qada".

Ustac desin, bircə kəlmə, dinlə sən,
Adəm bura niyə gəldi, biləsən,
Həməni yerdi- cəza yeri, anla sən,
Rəvamıdır, verə ömrü, mal bada!?